

## వ్యసనం

“అమ్మా వంటయిందే” అడిగాడు మల్లేశ్

“ఇంకా యాడ బిడ్డే, ఇన్నూరు బీడీలయితే హజార (వేయి)యితయి. అవి కాంగ

బియ్యం పెసరాప్పుల రెండు టమాటలేసి అండితే ఐపోతది.”

“పనికెల్లి ఆకలితోటచ్చిన నాస్త గూడ లేక పాయె చాయి నీల్లతోని ఎంత సేపుండాలె?”

“ఇయ్యల్లంటె లేకపోయె గని రోజు నాస్త పెట్టనా బిడ్డే? ఎదురింటి రుక్కవ్వను ఆస్పిటల్ల ఏసిండ్రంటే సూతెందుకు పోయిన అందుకని అంట గాలె, ఒక గంటసేపాగితే అంట జేసి అడ్డిస్త”

“నేను దారం గట్టల్లా బీడీలు జల్లయితయి”

“మా అయ్య! ఇరువై నాలుగేండ్లచ్చి, ఆఫీసుల పంజేసె నువ్వు బీడీలకు దారం గడుతవా? సిన్నప్పటి నుంచి పడ్డ తిప్పలు సాలయే?” భూదెవ్వ మాటల్లో కొడుకు పట్ల మమకారం ప్రస్ఫుటమైంది.

“ఎంత పెద్ద పెరిగినా నీ కొడుకునే గదా? ఆఫీసుల అరాంగ పంక కింద కూసుండి పనిజేసెటోన్ని నాకు తిప్పలేంది? గంటసేపు బీడీలకు దారం గడితె అరిగి పోతనా కరిగి పోతనా ?”

“ నువ్వు అరిగి పోవు గని, అయిశి కొడుకుతోని బీడీల దారం కట్టిపిచ్చుకుంటె మందే మంటరు? ఎంత? ఇంక అద్ద గంటయితే బీడీలయితవి. అవి గాంగనె వంట జేస్త అంత దాక ఏదన్న పుస్తకం సదుకో”

భూదెవ్వ, మల్లేశ్ కార్మిక వాసమైన ఫేడ్ గల్లీలో ఉంటారు. బొంబాయిలోని కొన్ని పెద్ద బట్టల మిల్లులకు దగ్గరలో ఉన్న చోటది. అబ్దుల్ గని పత్రాచాల్ అనే ఆ గుడిసెల సమూహంలో దాదాపు రెండు వందల తెలుగు కుటుంబాలు స్థావర మేర్పరచుకున్నాయి.

మగవారు మిల్లులో పనిచేస్తే ఆడవారు, పిల్లలు బీడీలు చుట్టి చన్నీళ్ళకు వేన్నీళ్ళలా తోడై ఈ బొంబాయి మహా నగరంలో నిలదొక్కుకున్నారు. ఓ పత్రిక తెరచిన మల్లేశ్ కు అక్షరాల స్థానంలో తన బాల్యం కదలాడింది.

తను అయిదో తరగతిలో ఉన్నప్పటి నుండి బీడీలకు దారం కట్టడం అలవాటయింది. అమ్మ తునికాకులో పొగాకు చుట్టి ఇస్తే, తను ఆ బీడీ దారం కట్టే వాడు. తను దారం కడితే గంటకు అయిదు వందల బీడీలు చేసేదమ్మ, లేకపోతే గంటకు మూడు వందలు కూడా అయేవి కావు.

అప్పుడు రోజుకు మూడు వేల బీడీలు చేసేది అమ్మ నాన్నకు బట్టల మిల్లులో పని. జీతం బాగనే వచ్చేది. తమకు తిండికి, బట్టకు లోటు లేకపోను, కాని ఊర్లో తాతయ్య చేసిన అప్పులూ? వాటికి వడ్డీలు కట్టడానికే నాన్న గారి జీతం ఖర్యయ్యేది.

కొడుకు బొంబాయిలో పదహారు సాంచెలు (మగ్గాలు) నడిపించి బాగా సంపాదిస్తున్నాడని, లేని భేషజాలకు పోయి తన ఇద్దరు అత్తయ్యల పెళ్ళి అట్టహాసంగా, ఆర్భాటంగా చేశారు తాతయ్య. మన పరిధిలో మన తాహతుకు తగ్గట్టుగా పెళ్ళి చేద్దామని

నాన్న ఎంత మొత్తుకున్నా వినలేదు. కట్న కానుకలకూ, లాంచనాలకూ విందు భోజనాలు చేతికి ఎముక తేనట్టుగా ఖర్చు చేశాడు. తాతయ్య పెద్ద షామియానా, లైట్లు, లాడ్ స్పీకర్లు బ్యాండు, సన్నాయిమేళం అన్ని హంగులతో చేసిన ఆ పెళ్ళిళ్ళు చూసి ఆహా! ఓహో! అన్నారంతా దానికి తాత గారెంత పొంగి పోయారో?

ఆర్నెల్ల తర్వాత బాకీల వత్తిడితో గుండెపోటు వచ్చి కన్నుమూసాడు తాతయ్య అప్పుడు గాని అసలు సంగతులు బయట పడలేదు. పుట్టెడు అప్పు దాని కింద తనఖ పెట్టిన మూడు గదుల ఇల్లు, ఒక ఎకరం మెట్ట పొలం వారసత్వంగా వచ్చాయి నాన్న గారికి నాలుగేండ్లు జీతం మొత్తం కేటాయించినా తీరని అప్పులు నెత్తిన పడ్డాయి.

భారీ కట్న కానుకలతో అత్త వారింటికి వెళ్ళిన అత్తయ్యలు, చుట్టపు చూపుగా వచ్చి ముక్కు చీది కర్మకాండలు కాగానే వెళ్ళిపోయారు. బొంబాయి రావడానికి సుముఖంగా లేని నానమ్మను చూసుకుంటామని మాట వరసకైనా అనలేదు. ప్రభుత్వం ఆడబిడ్డలకు ఆస్తి హక్కు కల్పించింది గాని, బాధ్యతల్లో, అప్పుల్లో కాదుగా?

నాన్నగారే ఓ పనిమనిషిని కుదిర్చి నానమ్మ ఆలనా, పాలనా అప్పగించారు. మరో మూణ్ణెల్లు తిరక్కుండానే తాతయ్యను వెదుక్కుంటూ వెళ్ళింది నానమ్మ.

తను తొమ్మిదో తరగతిలో ఉన్నప్పుడు విధి మరోసారి తమను వంచించింది.

పదహారు ఎలక్ట్రిక్ మగ్గాలు నడిపే నాన్న ఓ మషిను నూలుపోగు సరిచేస్తుండగా వేరే మషిను యొక్క కకొతకం తగిలి అక్కడికక్కడే మరణించాడు. తమ పరిస్థితి అధ్యాన్నంగా తయారయింది. తాతయ్య బాపతు అప్పు ఇంకా తీరలేదు. కుటుంబ పోషణాభారం అమ్మపై బడింది. నాన్నగారి ప్రావిడెంట్ ఫండ్, గ్రామ్యుయిటీ ప్రమాద రాయితీ వీటన్నిటి చాలా మొత్తం అప్పులకే సరిపోయింది మిగిలిన ఆ కొంత మొత్తం బ్యాంకులో వేసి వచ్చే వడ్డీతో, బీడీలు చేయగా వచ్చిన డబ్బుతో గుట్టుగా సంసారం నెట్టుకొచ్చింది అమ్మ. తనను డాక్టర్ ఇంజనీయరో చేయాలని కలలు కన్న నాన్న అభీష్టం ఎలాగైనా పూర్తి చేస్తానని పట్టుపట్టింది అమ్మ. ఎంత కష్టపడైనా నన్ను చదివిస్తానని మొండికేసింది. తనకే అంత ఇష్టం లేకపోయింది. ఇంకా ఎన్ని రోజులు అమ్మను కష్ట పెట్టడం? ఆ కోర్సుల్లో సీటు వచ్చినా, పూర్తి చేయడానికి నాలుగయిదేళ్ళు పడుతుంది. వాటిలో చేరితే వేరే వ్యాపకానికో, పార్ట్ టైం పనిచేయడానికి అస్సలు కుదరదు. పూర్తి సమయం చదువుకే కేటాయించాలి. సంపాదనలో అమ్మకు సహాయపడటం తన విధి. కామర్సులో చేరితే గాని అది కుదరదు. ఎంతో ప్రయాసతో అమ్మను బతిమాలి, నచ్చజెప్పి కామర్సులో చేరాడు తను.

స్కూలు పిల్లలకు ట్యూషన్లు చెబుతూ తన ఖర్చులు వెళ్ళదీసుకునే వాడు. టైపింగ్, షార్ట్ హ్యాండ్ నేర్చుకుని పార్ట్ టైం ఉద్యోగాలు చేశాడు. ఇంటరు పాసై పద్దెనిమిది సంవత్సరాల వయసు రాగానే ఉద్యోగం వేట మొదలయింది. తన గ్రాడ్యుయేషన్ తో ఉద్యోగాన్వేషణ కూడా ముగిసింది. ఓ ప్రభుత్వ సంస్థలో సైన్ గ్రాఫర్ గా ఎన్నికయ్యాడు. ప్రస్తుతం ప్రైవేటుగా ఎం.కాం. చేస్తున్నాడు.

“ఆకలైతుందన్నోడివి ఎంత సేపటి నుంచి పిలిచినా తినెతందుకు లేస్తలేవు?” అమ్మ అదిలింపుతో వర్తమానంలోకి వచ్చి, భోజనానికి లేచాడు మల్లేశ్.



“ఇయ్యాల మల్ల రెన్నూరు బీడీలు చాటన్ (రిజెక్ట్) చేసిండ్రు దుకాన్ల” భూదెవ్యతో అంది మల్లమ్మ.

“నాయి నన్నూరు బీడీలు పొట్టన వెట్టుకున్నడు ఆ మొద్దు మొకపోడు. బీడీలెంచుకునెతందుకు ఈ కొత్తోడచ్చిన్నుంచి, లేని సావున్నది. గుల్లకట్ట నూరు బీడీలు, చాటన్ నన్నూరు, ఇట్ల అయిదు నూరు బీడీలు ఆడిసావుకు తీసుకున్నడు. కైకిలి (కూలి) ఆకు పైసలగ్గాడ సాలకపాయె” భూదెవ్య మాటలు మద్దెల, రోలు యాతనకు, తన బాధ జత చేసినట్టున్నాయి.

“ఆ ఆకులోల్లింట్ల పీనుగెల్ల, గా ఆకులు చెయ్యవట్టె గదా మన బీడీలు గింతగానం చారునైతున్నై శేటుకేం? అటు ఆకుల దుకాన్ల ఫాయిదానే (లాభమే)ఇటు బీడీల దుకాన్ల ఫాయిదానే, మనమే ఎటుగాకుండ అయితున్నం శేటు మంచి ఆకు ఇస్తే బీడీలు మంచిగ రావా?” బాలక్క అందుకుంది.

“మనదేశంల (ఊర్లో) కార్కానోల్లే ఆకు ఇచ్చి ముపై ఆరూపాల కూలి ఇత్తున్నరు. ప్రైవేట్ ఫండ్, పించిని కూడా ఇత్తున్నరు, ఈడ గూడా గట్ల ఇత్తే పడ్డలు (గిట్టుబాటు) పడుతది గదా?” మల్లమ్మ

“నలుపై ఏండ్లాయె బీడీలు జేయవట్టి గింత అన్యాలం ఎప్పుడు లేదు. యాబై రూపాలు కూలన్నట్టే గాని ,ఆకుకు దారంకు పోంగ ఇరువై రూపాలు మిగుల్లే బాగాయె” భూదెవ్య అందుకుంది.

“లాల్ బావుటోల్లు (కమ్యూనిస్టులు) యూనియన్ పెట్టిరి. మన దగ్గర పైసలు దీసిరి. ఆకు కార్కానోల్లే ఇయ్యాలె, ప్రైవేట్ ఫండ్, సర్వీసు దొరకాలె, అని సంపు జేపిచ్చిరి (సమ్మె చేయించిరి) అయినా ఏం గాకపోయె” బాలక్క అంది.

“శేట్లు యూనియనోల్లకు లంచమిచ్చిరి, ఆల్ల నోర్లు బందాయె. పైసతోని ప్రపంచమున్నది! మన దగ్గర మనమాట మాట్లాడి, శేట్ల దగ్గర ఆల్లమాట మాట్లాడిరి. మూడు రూపాలు కైకిలి పెంచి నెలరోజులు జేసిన సంపు (సమ్మె) వెనుకకు దీసుకునిరి. ఆకుల ధర పెంచి శేట్లు యూనియనోల్లకిచ్చిన రూపాలు, పెంచిన కూలి అడ్డి తోని వసూలు చేసుకున వట్టిరి. యూనియనోల్లే శేట్లమాటింటే మనకు దిక్కేది? అందరు గూడి మన రెక్కల కష్టం దోసుకుంటున్నరు” భూదెవ్య అక్కసు వెళ్ళగక్కింది.

“ఇయ్యాల రేపు ఫ్యాక్టరీల పని చేసేటోల్లకు యాబై రూపాయల కూలి ఇత్తున్నరు నాకైతే ఈబీడీలు బందు జేసి ఫ్యాక్టరీలకు పనికి పోయింది మంచిగనుపిస్తున్నది.” మల్లమ్మ అన్నది.

“ఫ్యాక్టరీలకు పోయేదుంటె ఎప్పుడో పోతుంటిమి. పోవుడచ్చుడు గంట. ఎనిమిది

గంటలు డూటి. దగ్గరి దగ్గర పది గంటలు ఇంటి బయట ఉండాలి. ఈ బీడీలైతే ఇంటిపని జేసుకుంటే మన ఆటమైనట్టు జేయవచ్చు. గండుకనే ఇవ్విట్లతో తండ్లాడుతున్నం” భూదెవ్వు అంది.

“కొడుకు నెలకు నాలుగు వెలు పగారు (జీతం) దెస్తున్నాడు, నువ్వు బీడీలు సేయకుంటే ఏమాయె ఆకులు కత్తిరియ్యాల, బీడీలు సెయ్యాల, అవి కార్కాన్ల కోయి ఇచ్చిరావాల. అల్లతోని మాటలు పడాల. అరువై ఏండ్లు మీద పడ్డ ఇంకా నువ్వు తిరం లేకుంటే పని చేస్తా. గిట్లయితే తబ్బెతు (ఆరోగ్యం) కరాబు (పాడు)గాదా?” నలబై ఏండ్ల బాలక్క సానుభూతితో అంది.

“ఇప్పుడు నేను పైసల కొరకు పనిజేస్తున్నాననుకుంటున్నారా? యేదో ఆ యెంకపేసుడి దయ తోటి మా మల్లేసుకు గొర్మంటు నొకిరి దొర్కింది. పొట్టకు, బట్టకు అల్లారు (బెంగ) లేదు. రోజుకు మూడు నాలుగు వెలు బీడీలు పానం ఉత్తగ ఉండుమంటే ఊకుంటదే? పొద్దుగల్ల తొమ్మిదేంగ మా వోడికి సద్ది గట్టిచ్చి పనికి తోలేసినంక నేనేం జేయాలె? ఎక్కువ లెకున్నా హజారు బీడీలు సేద్దమని సేతున్న. సేతుల పనుంటే అదోతీరు,” భూదెవ్వు తన మనసు విప్పింది.

“కొడుకు పనికి పోయినంక బీడీలే చెయ్యాలా? మంచిగ తిని అరాం జేయరాదా? ఆల్లింటికి, ఈల్లింటికి పోయి, నాలుగు ముచ్చట్లు మాట్లాడితే పొద్దు గడువదే?” మల్లమ్మ నిలదీసింది.

“పని జేసిన సేతులు ఉత్తగ ఉండై. నలుపై ఏండ్ల నుంచి ఉన్న అలవాటు ఇప్పుడు పొమ్మంటే పోతదా? రోజు కల్లు తాగెటోడికి ఒక్కరోజు తాగకుంటే మనసున పట్టది. బీడీ, సిగరేటు పట్టెటోల్లకు అవి లేకుంటే తోయది. నాకు గూడా బీడీలు జేయకుంటే మనసు పట్టది. మీరందరూ బీడీలు జేయంగ నేను మీ దగ్గ కొచ్చి ముచ్చటాడల్లా? సుద్దులు, బీడీలు జేసుకుంట గూడ చెప్పుకోవచ్చు. ఏదో శాతనై... దినాలు తండ్లాడుత, కింద పడ్డంక నేను సేత్తనా? మీరు సూత్తరా?” కళ్ళలో నీళ్ళు నిండగా భూదెవ్వు కంఠం గద్దదమైంది.

అంతలో మల్లేశ్ వచ్చాడు, ఆఫీసు నుండి. మల్లమ్మ, బాలక్క చేటలు, ఆకుల ముల్లెలు తీసుకుని తమ తమ ఇండ్లకు బయలు దేరారు. కొంగుతో కళ్ళు తుడుచుకుని, కొడుక్కి టీ, టిఫిన్ చేయడానికి లేచింది భూదెవ్వు. మల్లేశ్ స్నానం చేసే సరికి టిఫిను రెడీగా ఉంది.

“మల్ల ఏం యాదికచ్చింది? నేనచ్చెటల్లకు కండ్లు తుడుసుకుంటున్నా?” అడిగాడు మల్లేశ్.

గతం జ్ఞప్తికి తెచ్చుకుని దుఃఖ పడటం అలవాటే భూదెవ్వుకు. గతం మరిచి హాయిగా ఉండమని మల్లేశ్ ఎంత పోరినా భూదెవ్వుకది సాధ్యం కాలేదు.

“ఏం లేదురా బిడ్డా, బీడీలు బందు జేయమని ఎంట వడ్డరు మల్లమ్మ, బాలక్క, మన పాత దినాలు యాది కచ్చి కండ్లకు నీల్లచ్చినై”

“నేను గూడ ఎన్నిసార్లు జెప్పిన బీడీలు చేసుడు బందుజేయుమని? నా మాట కదరు లేకపోతే నీ దోస్తుల మాటన్న ఇనరాదా?” మల్లేశ్ అన్నాడు.

“ఆడిన సేతులు ఉత్తగ ఉండై బిడ్డా. ఏంజెయ్యకుంట ఉత్తగుంటే, జరమచ్చినట్టనిపిస్తది. పానం ఉశారుండది. శాత గాకుంటైతే, నేనే బందుజేత్త. కోడలచ్చి నీకు పిల్లలుపుడై, ఆల్లను ఆడిపిత్త. అప్పటిదాక నన్ను బీడీలు బందుజేయుమనకు. ఈ యాడాదన్న లగ్గం జేసుకుంటవా లేదా? ఈ దీలె (దీపావళి)కు ఇరువై ఐదేండ్లు పడుతై”. భూదెవ్యకు అదను దొరికింది.

“అటీటుపోయి నువ్వు నా లగ్గం మాట తీసుకత్తై. నా సదువయేదాక లగ్గం జేసుకోను.” మల్లేశ్ చిటపటలాడారు.

“బీ. కామాయె. పని మీదెక్కితివి. ఇంక సదేంతికి నాకు తెలకడుగుతా? భూదెవ్య నిలదీసింది.

“ఈ వయసుల సదుకుంటేనే ముందట పనికొస్తది. పెద్ద పని దొర్కుతది. లగ్గమైనంక సదుడు అయితదో? పెద్ద పనిదొర్కుతదా? లగ్గం జేసుకుని పెండ్లంను గీ జోపిడి (గుడిసె)లకు తీసుకురావాలా? కొన్ని పైసలు జమైనంక, ఆఫీసు నుంచి లోను తీసుకుని బైటూర్ల ప్లాటు దీసుకుంట. గప్పుడు లగ్గం జేసుకుంట” మల్లేశ్ కరాఖండిగా చెప్పాడు.

“పాటు తీసుకునే దాక లగ్గం జేసుకొనంటే ఎట్ల? మనిల్లు కేమైంది? నలుపై ఏండ్లాయె ఈడ ఉండవట్టి.నీ తోటోల్లు లగ్గం జేసుకోలేదా? ఈడ ఉంటలేరా?”

“నాతోటోల్లి సంగతి చెప్పకు. ఆల్లంటె సదుకోలేదు. ఆల్లకు తెలది. నేను ఆఫీసుల తోటోల్లను సూత్తున్న. ఆల్లను ఇంట్లకు తెచ్చేతందుకు కూడా నాకు శరమనిపిస్తది. అందుకనే మంచిగ చదివి పెద్దపని మీదెక్కుతాంటున్న”.

“నీకు సిన్నప్పట్టుంచే సదువు సోకు. ఎన్నడైన నీతోటోల్లతోన్ని గోటీలాడినవా? బొంగురాలాడినవా? ఎప్పుడు జూసిన సేతుల పుస్తకమే నాయే! ఇప్పుడేమో పెద్దపని దొరికెతందుకు సదువుతున్నో. నాకు బీడీలు అలవాటైన్నట్టు నీకు సదువు అలువాటైంది. అదే మంచింది. పనిలనే పరమేసుడున్నడు ఈమాట యాదిమరకు. ఇప్పుడు కష్టపడితేనే తర్యాత సుకం దొర్కుతది”.

సంతకం చేయడం కూడా చేత గాని అమ్మలో ఒ కర్మయోగిని చూశాడు మల్లేశ్.

ఎప్పుడూ ఎదో ఓ పనిచేసే అమ్మ, ఇరుగు పొరుగు సహాయం చేసే అమ్మ, ఇరుగు పొరుగు వారి కష్టాల్లో పాలు పంచుకునే అమ్మ, చేతనైన సహాయం చేసే అమ్మ, కష్టాలతో కుంగిపోక ఏటికి ఎదురీదే అమ్మ, క్షణం తీరిక ఎరుగని అమ్మ తన ఆదర్శం. ప్రత్యక్ష దైవం!

కళ్ళలో ఆనందబాష్పాలు కదలాడగా, అమ్మ కాదు, ఆ పరలోక దైవం కూడా అతన్ని ఆశీర్వదించింది. ★